



JANUARY 05, 2026

AKASHAVANI - DHARWAD

PRADESH SAMACHARA (KANNADA) 07.05 A.M.

<><><>

ಪ್ರಸಾರ ಭಾರತಿ, ಆಕಾಶವಾಣಿ

ಧಾರವಾಡ

ಪ್ರದೇಶ ಸಮಾಚಾರ

<><><>

ಮುಖ್ಯಾಂಶಗಳು

<><><>

- ✚ ಕೊಪ್ಪಳದಲ್ಲಿ ಇಂದು, ಸಂಭ್ರಮದ ಶ್ರೀ ಗವಿಸಿದ್ಧೇಶ್ವರ ಮಹಾ ರಥೋತ್ಸವ.
- ✚ ವಿಜಯಪುರದ, ಕೃಷಿ ಮಹಾವಿದ್ಯಾಲಯದಲ್ಲಿ, ಮೂರು ದಿನಗಳ ಕೃಷಿ ಮೇಳ ಆರಂಭ.
- ✚ 9ನೇ ಆವೃತ್ತಿಯ, 'ಪರೀಕ್ಷಾ ಪೇ ಚರ್ಚಾ': 3 ಕೋಟಿ 50 ಲಕ್ಷ ನೋಂದಣಿ.
- ✚ ಕಲ್ಯಾಣ ಕರ್ನಾಟಕದ ವಿವಿಧ ರೇಲ್ವೆ ಯೋಜನೆಗಳಿಗಾಗಿ, 12 ಸಾವಿರದ 900 ಕೋಟಿ ರೂಪಾಯಿ ಅನುದಾನ, ಮೀಸಲು.
- ✚ ಇಂದು, ಪಕ್ಷಿಗಳ, ರಾಷ್ಟ್ರೀಯ ದಿನಾಚರಣೆ.

<><><>

ದಕ್ಷಿಣ ಭಾರತದ ಕಾಶಿ, ಕುಂಭಮೇಳವೆಂದೇ ಪ್ರಸಿದ್ಧವಾದ, ಕೊಪ್ಪಳದ ಶ್ರೀ ಗವಿಸಿದ್ಧೇಶ್ವರ ಸಂಸ್ಥಾನದ, ಶ್ರೀ ಗವಿಮಠದ ಜಾತ್ರಾ ಮಹೋತ್ಸವ, ಅಜ್ಜನ ಜಾತ್ರೆಗೆ ಬನ್ನಿ' ಬಿನ್ನಹದೊಂದಿಗೆ, ಇಂದಿನಿಂದ ಮೂರು ದಿನಗಳ ಕಾಲ, ವಿಜೃಂಭಣೆಯಿಂದ ಜರುಗಲಿದೆ. ಇಂದು ಸಂಜೆ 5 ಗಂಟೆ 30 ನಿಮಿಷಕ್ಕೆ, ಲಕ್ಷಾಂತರ ಭಕ್ತಾದಿಗಳ ಸಂಭ್ರಮದ ಮಧ್ಯೆ, ಭವ್ಯವಾಗಿ ಅಲಂಕೃತ ಮಹಾ ರಥೋತ್ಸವ ನಡೆಯಲಿದೆ. ಹುಬ್ಬಳ್ಳಿಯ ಶ್ರೀ ಮೂರುಸಾವಿರ ಮಠದ, ಶ್ರೀ ಗುರುಸಿದ್ಧ ರಾಜಯೋಗಿಂದ್ರ ಸ್ವಾಮೀಜಿ, ಕಾಗಿನೆಲೆ ಮಹಾಸಂಸ್ಥಾನ ಪೀಠದ, ಶ್ರೀ ನಿರಂಜನಾನಂದಪುರಿ ಸ್ವಾಮೀಜಿ ಹಾಗೂ ಶ್ರೀ ಅಭಿನವ ಗವಿ ಸಿದ್ಧೇಶ್ವರ ಶ್ರೀಗಳ ಸಾನ್ನಿಧ್ಯದಲ್ಲಿ, ಮೇಘಾಲಯದ ರಾಜ್ಯಪಾಲ ಸಿ.ಎಚ್. ವಿಜಯಶಂಕರ, ರಥೋತ್ಸವಕ್ಕೆ ಚಾಲನೆ ನೀಡಲಿದ್ದಾರೆ. ಮಹಾದಾಸೋಹದಲ್ಲಿ, ಕಂತಿ ಭೀಕ್ಷೆಯ ನಳಪಾಕ, ಜೋಳದ ಹಾಗೂ ಸಜ್ಜೆಯ ರೊಟ್ಟಿಗಳನ್ನು, ಭಕ್ತಾದಿಗಳಿಗೆ, ಪ್ರಸಾದವಾಗಿ ಬಿನ್ನಾಯದಲ್ಲಿ ಉಣ ಬಡಿಸಲಾಗುತ್ತಿದೆ.

<><><>

1933ರಲ್ಲಿ, ಬ್ರಿಟಿಷ್ ಆಳ್ವಿಕೆಯ ಭಾರತದಲ್ಲಿ, ಒಟ್ಟು 5 ರಾಷ್ಟ್ರೀಯ ಒಣ ಬೇಸಾಯ ಸಂಶೋಧನಾ ಸಂಸ್ಥೆಗಳು, ಸ್ಥಾಪನೆಗೊಂಡವು. ಆ ಪೈಕಿ, ವಿಜಯಪುರದ ಒಣ ಬೇಸಾಯ ಸಂಶೋಧನಾ ಸಂಸ್ಥೆ ಕೂಡ ಒಂದು. 1984 ರಲ್ಲಿ ಜೋಳ, ಸಜ್ಜೆ, ಕಡಲೆ ಮತ್ತು ಕೃಷಿ ಹವಾಮಾನ ಸಂಬಂಧಿ ಸಂಶೋಧನೆ ಆರಂಭಿಸಲಾಯಿತು. 1990ರಲ್ಲಿ ಕೃಷಿ ಮಹಾವಿದ್ಯಾಲಯ ಕಾರ್ಯಾರಂಭಿಸಿತು. ನಿನ್ನೆಯಿಂದ ಆರಂಭಗೊಂಡ ಕೃಷಿ ಮೇಳ, ನಾಳೆ ಮಂಗಳವಾರ ಸಮಾರೋಪಗೊಳ್ಳಲಿದ್ದು, ಕಲ್ಯಾಣ ಕರ್ನಾಟಕ ಭಾಗದ ಸಾವಿರಾರು ರೈತರು ಪಾಲ್ಗೊಂಡು, 20 ಹೊಸ ತೊಗರಿ ತಳಿ ಹಾಗೂ ಜೋಳದ ತಳಿಗಳ ಪ್ರಾತ್ಯಕ್ಷಿಕೆಯನ್ನು ಆಸಕ್ತಿಯಿಂದ ವೀಕ್ಷಿಸಿದರು. ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಉಪ ಕುಲಪತಿ, ಪಿ.ಎಲ್.ಪಾಟೀಲ ಮಾತನಾಡಿ, 'ಕೃಷಿಯಲ್ಲಿ ನವೋದ್ಯಮಗಳು' ಧ್ಯೇಯದೊಂದಿಗೆ, ಕಳೆದ 2019ರಲ್ಲಿ ಕೃಷಿಕ್ ಅಗ್ರಿ ಬ್ಯುಸಿನೆಸ್ ಇನ್‌ಕ್ಯುಬೇಟರ್ ಅಡಿ, 136 ನವೋದ್ಯಮಗಳು ಕಾರ್ಯಾರಂಭಿಸಿವೆ. ಆ ಪೈಕಿ, 30 ಮಹಿಳಾ ಕೃಷಿ ನವೋದ್ಯಮಿಗಳಿದ್ದು, ಹಕ್ಕು ಸ್ವಾಮ್ಯಕ್ಕಾಗಿ, 40 ಅರ್ಜಿಗಳನ್ನು ಸಲ್ಲಿಸಲಾಗಿದೆ ಎಂದರು.

<><><>

ಪ್ರಧಾನಮಂತ್ರಿ ನರೇಂದ್ರ ಮೋದಿಯವರ, 9ನೇ ಆವೃತ್ತಿಯ, 'ಪರೀಕ್ಷಾ ಪೇ ಚರ್ಚಾ' 2026, ಈ ತಿಂಗಳ ಕೊನೆಯ ವಾರ ನಡೆಯಲಿದೆ. ಈಗಾಗಲೇ, 3 ಕೋಟಿ 50 ಲಕ್ಷ 79 ಸಾವಿರದ 448 ಜನ ತಮ್ಮ ಹೆಸರು ನೋಂದಾಯಿಸಿದ್ದಾರೆ. ಆ ಪೈಕಿ, 3 ಕೋಟಿ 26 ಲಕ್ಷದ 14 ಸಾವಿರದ 744 ವಿದ್ಯಾರ್ಥಿಗಳು, 20 ಲಕ್ಷ 20 ಸಾವಿರದ 5 ನೂರಾ 61 ಶಿಕ್ಷಕರು ಹಾಗೂ 4 ಲಕ್ಷ 44 ಸಾವಿರದ ನೂರಾ 43 ಪಾಲಕರು, 'ಪರೀಕ್ಷಾ ಪೇ ಚರ್ಚಾ'ದಲ್ಲಿ ಪಾಲ್ಗೊಳ್ಳಲು, ನಿನ್ನೆ ವರೆಗೆ ಹೆಸರು ನೋಂದಾಯಿಸಿಕೊಂಡಿದ್ದಾರೆ.

<><><>

ಕೇಂದ್ರ ಶಿಕ್ಷಣ ಖಾತೆ ಸಚಿವ, ಧರ್ಮೇಂದ್ರ ಪ್ರಧಾನ್ ನೇತೃತ್ವದಲ್ಲಿ, ಶಿಕ್ಷಣ ಸಚಿವಾಲಯ, 'ಪರೀಕ್ಷಾ ಪೇ ಚರ್ಚಾ' ಕಾರ್ಯಕ್ರಮದಲ್ಲಿ ಭಾಗವಹಿಸಲು ಇಚ್ಛೆಯುಳ್ಳ ವಿದ್ಯಾರ್ಥಿಗಳು, ಪೋ 'ಕರು ಮತ್ತು ಶಿಕ್ಷಕರನ್ನು, ಆಯ್ಕೆ ಮಾಡಲಿದೆ. **My Gov** ಪೋರ್ಟಲ್ ನಲ್ಲಿ, ಈ ತಿಂಗಳ **11ರ ವರೆಗೆ, ವಿಶೇ ' ಬಹು ಆಯ್ಕೆ ಪ್ರಶ್ನೆ ಆಧಾರಿತ, ಆನ್ಲೈನ್ ಸ್ಪರ್ಧೆ ನಡೆಯಲಿದೆ. 6 ರಿಂದ 12ನೇ ತರಗತಿ ವರೆಗಿನ ವಿದ್ಯಾರ್ಥಿಗಳು, ಅವರ ಪೋ 'ಕರು ಹಾಗೂ ಶಿಕ್ಷಕರು www.innovateindia1.mygov.in ಜಾಲತಾಣದ ಮೂಲಕ, ಹೆಸರು ನೋಂದಾಯಿಸಿ, ಸ್ಪರ್ಧೆಯಲ್ಲಿ ಪಾಲ್ಗೊಳ್ಳಬಹುದು. ಹೆಸರು ನೋಂದಾಯಿಸುವ ಪ್ರತಿಯೊಬ್ಬರಿಗೂ, **My Gov** ನಿಂದ ಭಾಗವಹಿಸಿದ, ಪ್ರಮಾಣಪತ್ರ ಲಭ್ಯವಾಗಲಿದೆ ಎಂದು, ಶಿಕ್ಷಣ ಸಚಿವಾಲಯ ತಿಳಿಸಿದೆ. ಆಯ್ಕೆಯಾದ ವಿದ್ಯಾರ್ಥಿಗಳು, ಶಿಕ್ಷಕರು ಮತ್ತು ಪಾಲಕರು, ನೇರವಾಗಿ ಕಾರ್ಯಕ್ರಮದಲ್ಲಿ ಪಾಲ್ಗೊಂಡು, ಪ್ರಧಾನಮಂತ್ರಿಯವರೊಂದಿಗೆ, ಪರೀಕ್ಷಾ ಪೇ ಚರ್ಚಾ ಸಂವಾದ ನಡೆಸುವ ಸದವಕಾಶ ಸಹ ಪಡೆಯಬಹುದಾಗಿದೆ. ಪರೀಕ್ಷಾ ಪೇ ಚರ್ಚಾ ಕುರಿತು, ಪ್ರದೇಶ ಸಮಾಚಾರಕ್ಕಾಗಿ, ತಮ್ಮ ಅಭಿಪ್ರಾಯ ಹಂಚಿಕೊಂಡಿದ್ದಾರೆ, ರಾಷ್ಟ್ರೀಯ ಮಾಧ್ಯಮಿಕ ಶಿಕ್ಷಣ ಅಭಿಯಾನದ, ಧಾರವಾಡ ಬೆಲ್ಲೆಯ, ಸಹಾಯಕ ಯೋಜನಾ ಸಮನ್ವಯಾಧಿಕಾರಿ, ಡಾಕ್ಟರ್ ರೇಣುಕಾ ಅಮಲಯ್ಯರಿ.**

<><><>

ಕಲ್ಯಾಣ ಕರ್ನಾಟಕದ ವಿವಿಧ ರೇಲ್ವೆ ಯೋಜನೆಗಳ ಅನುಷ್ಠಾನಕ್ಕಾಗಿ, 12 ಸಾವಿರದ 900 ಕೋಟಿ ರೂಪಾಯಿ ಅನುದಾನವನ್ನು ಮೀಸಲಿಡಲಾಗಿದೆ ಎಂದು, ರೇಲ್ವೆ ಖಾತೆ ರಾಜ್ಯ ಸಚಿವ ಎ. ಸೋಮಣ್ಣ ತಿಳಿಸಿದ್ದಾರೆ. ವಿಜಯನಗರ ಜಿಲ್ಲೆ, ಕೊಟ್ಟೂರು ವಿಭಾಗದ, ಹಗರಿಬೊಮ್ಮನಹಳ್ಳಿಯ ಗುಂಡಾ ರಸ್ತೆಯಲ್ಲಿ, 38 ಕೋಟಿ 73 ಲಕ್ಷ ರೂಪಾಯಿ ವೆಚ್ಚದ, ರಸ್ತೆ ಮೇಲ್ವೇತುವೆ ನಿರ್ಮಾಣಕ್ಕೆ, ಶಂಕುಸ್ಥಾಪನೆ ನೆರವೇರಿಸಿ, ಮಾತನಾಡಿದರು. ರಾಜ್ಯದ ಎಲ್ಲ ಭಾಗಗಳಲ್ಲಿ, ರೇಲ್ವೆ ಲೆವೆಲ್ ಕ್ರಾಸಿಂಗ್‌ಗಳಿಗೆ ಬದಲಾಗಿ, ರಸ್ತೆ ಮೇಲ್ವೇತುವೆ ಹಾಗೂ ಕೆಳ ಸೇತುವೆಗಳನ್ನು ನಿರ್ಮಿಸಿ, ಸಾರ್ವಜನಿಕ ಸುರಕ್ಷತೆ ಮತ್ತು ಸಂಪರ್ಕವನ್ನು ಇನ್ನೆ ಿ ಬಲಪಡಿಸಲಾಗುವುದು ಎಂದರು. ನೈಋತ್ಯ ರೇಲ್ವೆ, ಹುಬ್ಬಳ್ಳಿ ವಿಭಾಗದ, ವಿಭಾಗೀಯ ರೇಲ್ವೆ ಅಪರ ವ್ಯವಸ್ಥಾಪಕ, ಟಿ.ವಿ. ಭೂ 'ಣ ಪಾಲ್ಗೊಂಡಿದ್ದರು.

<><><>

'ಹಕ್ಕಿ ಗಗನದಲ್ಲಿ ಹಾರುವುದು, ಕವನವೇ ಜೀವತಳೆದಂತೆ' ಎಂಬ ಧ್ಯೇಯದೊಂದಿಗೆ, ಇಂದು, ರಾಷ್ಟ್ರೀಯ ಪಕ್ಷಿಗಳ ದಿನಾಚರಣೆ. ಸ್ವಚ್ಛಂದವಾಗಿ ಕಾಡು, ನಾಡು ಮತ್ತು ಬಂಧಿಸಲ್ಪಟ್ಟು, ಸೆರೆಯಲ್ಲಿರುವ ಪಕ್ಷಿಗಳ ರಕ್ಷಣೆ ಹಾಗೂ ಯೋಗಕ್ಷೇಮದ ಕುರಿತು, ಶ್ರೀಸಾಮಾನ್ಯರಲ್ಲಿ ಕಾಳಜಿ ಹಾಗೂ ಜಾಗೃತಿ ಮೂಡಿಸಲು, ಈ ದಿನ ಮೀಸಲು. ಹಕ್ಕಿಗಳ ವಲಸೆ ಪಥ, ಆಹಾರ-ವಿಹಾರ ಮೂಲ ಹಾಗೂ ಆವಾಸ ಸ್ಥಾನಗಳ ರಕ್ಷಣೆಗೆ, ಜಾಗತಿಕ ಮಟ್ಟದ ಚಿಂತನೆ, ಸ್ಥಳೀಯ ಮಟ್ಟದಲ್ಲಿ ಕಾರ್ಯಪ್ರವೃತ್ತತೆ ಪ್ರೇರೇಪಿಸಲು, ಧಾರವಾಡದ ನಿಸರ್ಗ ಸಂಶೋಧನಾ ಕೇಂದ್ರ ಸೇರಿದಂತೆ, ರಾಜ್ಯದ ವಿವಿಧೆಡೆ ಪಕ್ಷಿಮಿತ್ರರು, ಅರ್ಥಪೂರ್ಣ ಕಾರ್ಯಕ್ರಮಗಳನ್ನು ಆಯೋಜಿಸಿದ್ದಾರೆ.

<><><>

ಕೇಂದ್ರ ಸಂಸ್ಕೃತಿ ಸಚಿವಾಲಯ ಹಾಗೂ ಪ್ರವಾಸೋದ್ಯಮ ಖಾತೆ ಸಚಿವ, ಗಣೇಂದ್ರಸಿಂಗ್ ಶೇಖಾವತ್ ಅವರು, ಇಂದಿನಿಂದ, ಎರಡು ದಿನ ಕರ್ನಾಟಕದ ಪ್ರವಾಸ ಕೈಗೊಳ್ಳಲಿದ್ದಾರೆ. ಇಂದು ಮಧ್ಯಾಹ್ನ, ವಿಜಯನಗರ ಜಿಲ್ಲೆ, ಹೊಸಪೇಟೆ ಸಮೀಪದ, ಯುನೆಸ್ಕೊ ವಿಶ್ವ ಪಾರಂಪರಿಕ ತಾಣ, ಹಂಪಿಗೆ ಅವರು ಭೇಟಿ ನೀಡಲಿದ್ದು, ವಿವಿಧ ಐತಿಹಾಸಿಕ ಸ್ಥಳಗಳನ್ನು ವೀಕ್ಷಿಸಲಿದ್ದಾರೆ. ಸಂಜೆ ಹಂಪಿಯ ಶ್ರೀ ವಿರೂಪಾಕ್ಷೇಶ್ವರನ ದರ್ಶನ ಪಡೆಯಲಿದ್ದಾರೆ.

<><><>

'ವಿಕಸಿತ ಭಾರತ: ಜಿ ರಾಮ್ ಜಿ ಯೋಜನೆ', ಗ್ರಾಮೀಣ ಜನರ ಜೀವನೋಪಾಯಕ್ಕೆ ಆಧಾರವಾಗಿ, ಗ್ರಾಮೀಣ ಭಾಗಕ್ಕೆ ಮೂಲಸೌಕರ್ಯಗಳನ್ನು ಒದಗಿಸುವ ಗುರಿ ಹೊಂದಿದೆ ಎಂದು, ಕೇಂದ್ರ ಗ್ರಾಹಕ ವ್ಯವಹಾರಗಳ ಖಾತೆ ಸಚಿವ ಪ್ರಲ್ಹಾದ ಜೋಶಿ, ತಿಳಿಸಿದ್ದಾರೆ. ಹುಬ್ಬಳ್ಳಿಯಲ್ಲಿ ಮಾತನಾಡಿದ ಅವರು, 2014 ರಿಂದ ಇಲ್ಲಿಯ ತನಕ, ಎಂಟೂವರೆ ಲಕ್ಷ ಕೋಟಿ ರೂಪಾಯಿ ಅನುದಾನವನ್ನು, ಮಹಾತ್ಮ ಗಾಂಧಿ ನರೇಗಾ ಯೋಜನೆಯಡಿ, ಕೇಂದ್ರ ಬಿಡುಗಡೆ ಮಾಡಿದೆ ಎಂದರು. 'ಜಿ ರಾಮ್ ಜಿ' ಯೋಜನೆಯಡಿ, 125 ದಿನಗಳ ಮಾನವ ದಿನಗಳ ಕೂಲಿ ಸೃಜಿಸಲಾಗಿದೆ. ದಿನದ ಕೂಲಿಯನ್ನು, 3 ನೂರಾ 70 ರೂಪಾಯಿಗೆ ಹೆಚ್ಚಿಸಲಾಗಿದೆ. ಮನರೇಗಾ ಯೋಜನೆಯಡಿ, ಹಣದ ದುರುಪಯೋಗ, ಭ್ರಷ್ಟಾಚಾರ ಸೇರಿದಂತೆ, ಎಲ್ಲ ಅವ್ಯವಹಾರಗಳಿಗೆ ಕಡಿವಾಣ ಹಾಕಲು, ವಿಕಸಿತ ಭಾರತ ಜಿ ರಾಮ್ ಜಿ ಎಂದು ಮರುನಾಮಕರಣ ಮಾಡಿದೆ ಎಂದು, ಸಚಿವ ಜೋಶಿ, ಸ್ಪಷ್ಟ ಪಡಿಸಿದರು.

<><><>

ಕಲಬುರಗಿ ಜಿಲ್ಲೆ, ಚಿಂಚೋಳಿ ವನ್ಯಜೀವಿ ಧಾಮ ಹಾಗೂ ಚಂದ್ರಂಪಳ್ಳಿ ಅಣೆಕಟ್ಟಿಗೆ ಭೇಟಿ ನೀಡಿದ, ಅರಣ್ಯ ಖಾತೆ ಸಚಿವ, ಈಶ್ವರ ಖಂಡ್ರೆ, ಪರಿಸರ ಸ್ನೇಹಿ ಪ್ರವಾಸೋದ್ಯಮ ಬಲಪಡಿಸಲು, ಹಿರಿಯ ಅಧಿಕಾರಿಗಳೊಂದಿಗೆ ಸಭೆ ನಡೆಸಿದರು. ಚಿಂಚೋಳಿ ವನ್ಯಜೀವಿ ಧಾಮ ಹಾಗೂ ಚಂದ್ರಂಪಳ್ಳಿ ಅಣೆಕಟ್ಟೆ ವ್ಯಾಪ್ತಿಯ, ಅರಣ್ಯ ಸಂಪತ್ತು, ವನ್ಯಜೀವಿ ಸಂರಕ್ಷಣೆ, ಚಾರಣ ಹಾಗೂ ಪರಿಸರದ ಮಹತ್ವವನ್ನು ತಿಳಿಯ ಬಯಸುವ ಪರಿಸರಾಸಕ್ತರಿಗೆ, ಅಗತ್ಯ ಮಾರ್ಗಸೂಚಿಗಳನ್ನು ನೀಡಲಾಗಿದೆ ಎಂದು, ಸಚಿವ ಖಂಡ್ರೆ ತಿಳಿಸಿದರು.

<><><>

ಯುನೆಸ್ಕೋ ಮಾನ್ಯತೆ ಪಡೆದ, ಕರ್ನಾಟಕ ಜಾನಪದ ಪರಿ 'ತ್ತು, ಫೆಬ್ರವರಿ 7 ಮತ್ತು 8 ರಂದು, ಜಾನಪದ ಲೋಕದಲ್ಲಿ, 'ಜಾನಪದ ಲೋಕೋತ್ಸವ' ಆಯೋಜಿಸಿದೆ. ಕನಿಷ್ಠ 8ನೇ ತರಗತಿಯಿಂದ, ವಿಶ್ವವಿದ್ಯಾಲಯಗಳ ವರೆಗಿನ ವಿದ್ಯಾರ್ಥಿಗಳು, ಈ ತಿಂಗಳ 10ನೇ ತಾರೀಖಿನ ಒಳಗಾಗಿ, ತಮ್ಮ ಹೆಸರು ನೋಂದಾಯಿಸಿ, ಭಾಗವಹಿಸಬಹುದು.

<><><>



ಕೊಪ್ಪಳದಲ್ಲಿ ಇಂದು, ಸಂಭ್ರಮದ ಶ್ರೀ ಗವಿಸಿದ್ಧೇಶ್ವರ ಮಹಾ ರಥೋತ್ಸವ.



ವಿಜಯಪುರದ, ಕೃಷಿ ಮಹಾವಿದ್ಯಾಲಯದಲ್ಲಿ, ಮೂರು ದಿನಗಳ ಕೃಷಿ ಮೇಳ ಆರಂಭ.



9ನೇ ಅವೃತ್ತಿಯ, 'ಪರಿಷ್ಕಾ ಪೇ ಚರ್ಚಾ'; 3 ಕೋಟಿ 50 ಲಕ್ಷ ನೋಂದಣಿ.



ಕಲ್ಯಾಣ ಕರ್ನಾಟಕದ ವಿವಿಧ ರೇಲ್ವೆ ಯೋಜನೆಗಳಿಗಾಗಿ, 12 ಸಾವಿರದ 900 ಕೋಟಿ ರೂಪಾಯಿ ಅನುದಾನ, ಮೀಸಲು.



ಇಂದು, ಪಕ್ಷಿಗಳ, ರಾಷ್ಟ್ರೀಯ ದಿನಾಚರಣೆ.

<><><>